

УДЗЕЛ У НОВЫМ СТАТУСЕ

Прэзідэнт Беларусі Аляксандр Лукашэнка плануе прыняць ўдзел у пасяджэнні Савета кіраўнікоў дзяржаў Шанхайскай арганізацыі супрацоўніцтва (ШАС) у Ташкенце 24 чэрвеня.

Гэта будзе першы саміт міжнароднай арганізацыі, у якім Беларусь прыме ўдзел на вышэйшым узроўні ў новым статусе назіральніка, раскасаў у інтэрв'ю расійскаму інфармацыйнаму агенцтву «ТАСС» міністр замежных спраў Беларусі Уладзімір Макей, паведамляе БЕЛТА. «Улічваючы сур'ёзную зацікаўленасць Беларусі ў актывізацыі супрацоўніцтва з ШАС, а таксама высокі ўзровень прадстаўніцтва замежных дэлегацый на мерапрыемстве, нашу краіну будзе прадстаўляць Прэзідэнт Аляксандр Лукашэнка», — заявіў міністр.

Ён адзначыў, што на ўсіх апошніх самітах краіны — члены ШАС паслядоўна выступаюць за больш шырокае прыцягненне дзяржаў-назіральніц да практычнага супрацоўніцтва ў арганізацыі. «Мы таксама ставім перад сабой задачу па ўдзеле ў рэгулярных кансультацых і павышэнні практычнай аддачы ад нашага ўзаемадзеяння ў розных галінах. Што датычыцца двухбаковых сустрэч, хачу адзначыць, што ў нас дастаткова пляцовак і падстаў для кантактаў з нашымі партнёрамі па СНД. Таму перш за ўсё прапрацоўваем сустрэчы з нашымі важнымі азіяцкімі партнёрамі», — сказаў Уладзімір Макей.

ЗА АСАБІСТЫ ЎКЛАД У ДРУЖБУ

Вядомыя дзеячы Дзяржаўнай Думы Федэральнага сходу Расіі ўдастоены дзяржаўных узнагарод. Адпаведны ўказ падпісаў Прэзідэнт Аляксандр Лукашэнка.

Палітыкі ўзнагароджаны за значны асабісты ўклад ва ўмацаванне дружалюбных адносін і супрацоўніцтва паміж Беларуссю і Расіяй, станаўленне Саюзнай дзяржавы, развіццё эканамічных, навукова-тэхнічных і культурных сувязяў. Ордэна Дружбы народаў удастоены кіраўнік фракцыі Камуністычнай партыі Расіі ў Дзярждуме Генадзь Зюганав. Першы намеснік старшыні Дзяржаўнай Думы Іван Мельнікаў і старшыня Камітэта Дзяржаўнай Думы па справах Садружнасці Незалежных Дзяржаў, еўразійскай інтэграцыі і сувязях з суайчыннікамі Леанід Слуцкі ўзнагароджаны ордэнам Пашаны.

■ Знешняя палітыка

НАЗІРАЛЬНІКІ ЗА ПАРЛАМЕНЦКІМ ВЫБАРАМІ ЗАПРОШАНЫ

Пра гэта на брыфінгу паведаміў прэс-сакратар МЗС

Міністэрства замежных спраў накіравала запрашэнні на адрас Бюро па дэмакратычных інстытутах і правах чалавека АБСЕ і Выканаўчага сакратарыята Садружнасці Незалежных Дзяржаў. Як праінфармаваў начальнік упраўлення інфармацыі — прэс-сакратар Міністэрства замежных спраў Дзмітрый Мірончык, дыпламатычнае ведамства кіравалася ўказам кіраўніка дзяржавы № 190 ад 6 чэрвеня, які вызначыў дату правядзення выбараў у Палату прадстаўнікоў Нацыянальнага сходу.

— Бюро па дэмакратычных інстытутах і правах чалавека АБСЕ і Выканаўчы сакратарыят СНД — гэта традыцыйныя адрасаты, якіх запрашае Міністэрства замежных спраў, — дадаў прадстаўнік МЗС.

Па яго словах, у найбліжэйшы час Нацыянальны сход Рэспублікі Беларусь накіруе аналагічныя запрашэнні адпаведным парламенцкім структурам.

— Вы ведаеце базавую ўстаноўку беларускага боку, што датычыцца выбараў: мы збіраемся праводзіць іх у поўнай адпаведнасці з нацыянальнымі заканадаўствам, міжнароднымі стандартамі і збіраемся рабіць гэта празрыста, — адзначыў Дзмітрый Мірончык. — Таму я не выключаю ўдзел у назіранні шырокага кола арганізацый, з якімі мы кантактуем, з якімі мы супрацоўнічаем.

Надзея ЮШКЕВІЧ. *yushkevich@zviazda.by*

2 НАДЗЁННАЕ 10 чэрвеня 2016 г. ЗВЯЗДА



ГАЛОЎНАЯ ЖЫТНІЦА КРАІНЫ

Такую рэпутацыю падтрымлівае Міншчына на працягу апошніх 5 гадоў

Па выніках пяцігодкі (2011—2015) Мінская вобласць прызнана найлепшай сярод рэгіёнаў і занесена на рэспубліканскую Дошку Гонару.

Валавы збор збожжа ў сельскагаспадарчых арганізацыях вобласці з 2010 года павялічыўся ў 1,3 раза — амаль на паўмільёна тон. Сярэдняя ўраджайнасць збожжавых і зернебабовых культур за пяцігодку склала 38,7 цэнтнера з гектара. У дзяржаўныя засекі штогод паступае больш 2 млн тон збожжа, а гэта 25% ад усяго валавога збору краіны.

— Нямала зроблена па фарміраванні сучаснай інфраструктуры жывёлагадоўчай галіны. За пяць апошніх гадоў пабудаваны 103 новыя, рэканструяваны і перааснашчаны 382 малочныя фермы. Тут работы выконваліся пераважна гаспадарчым спосабам, за кошт асабістых сродкаў, а спецыялізаваныя падрадныя арганізацыі прыцягваліся толькі да асобных відаў працаёмкіх работ. Гэта дазволіла істотна скараціць затраты. Кошт будаўніцтва абыходзіўся сельгасарганізацыям у сярэднім у 3-4 млрд рублёў. Дзкуючы новым тэхналогіям павысілася вытворчасць працы, якасць прадукцыі, палепшыліся ўмовы працы, — канстатаваў **старшыня Мінаблвыканкама Сямён ШАПІРА** падчас абласнога форуму ўдзельнікаў V Усебеларускага народнага сходу.

Як вынік, за пяцігодку вытворчасць малака павялічылася амаль на 10%. Летась кожны чацвёрты кілаграм атрыманага ў краіне малака паступаў на перапрацоўчыя прадпрыемствы з фермаў і комплексаў Мінскай вобласці. Павялічылася і таварнасць малака: з 85% у 2010-м да

90% у 2015-м. Мінулы год сярэдні надой на карову склаў амаль 5 тыс. кілаграмаў, што вышэй за сярэднерэспубліканскі паказчык на 109 кілаграмаў. Арганізацыямі мяса-малочнай галіны рэалізавана больш як 40 разнастайных праектаў. У выніку сёння сталічная вобласць выпускае дзясяткі відаў новай якаснай прадукцыі. У прыватнасці, Валожынскі раён — беконную свініну, Мядзельскі — сыр з блакітнай цвіллю і пастэрызаванае малако з доўгім тэрмінам захоўвання, Стаўбцоўскі — катэйлі-прадукты для дзяцей ранняга ўзросту, аналагаў якім няма ў Беларусі, Мінскі малочны завод — канцэнтраваную сыроватку, Маладзечанскі раён — паўцвёрдыя сычужныя сыры, Салігорскі — безлактознае малако і тварог.

У Салігорску ўведзены ў дзеянне завод па вытворчасці грануляваных склада-назмешаных угнаенняў. Гэта пашырыла асартымент запатрабаванай прадукцыі і дазволіла пераарыентаваць рынкі збыту. У Жодзіне выпушчаны самы буйны ў свеце кар'ерны самазвал грузападмальнасцю 450 тон для работы ў складаных умовах надвор'я. За непрацяглы час у Кузбасе ён перавёз звыш 5 млн тон грузаў, што параўнальна з работай на працягу аднаго года цэлай транспартнай арганізацыі. Цяпер на БелАЗе на выпрабаванні яшчэ два такія самазвалы, але з прымяненнем новых прагрэсіўных тэхнічных рашэнняў па шэрагу сістэм і вузлоў.

Большасць удасканаленняў — менавіта беларускія тэхналогіі. У Пухавіцкім раёне бясспрэчным лідарам па выпуску 30 відаў хімічных сродкаў аховы раслін стала закрытае акцыянернае таварыства «Аўгуст-Бел». У Дзяржынскім раёне пабу-

даваны завод «Штадлер Мінск» і пачата вытворчасць сучасных электрацягнікоў. У Нясвіжскім раёне завершана будаўніцтва завода «Фармлэнд» па выпуску жыццёва неабходных лекавых сродкаў з плазмы крыві чалавека — праект не мае аналагаў у краінах СНД. У Барысаўскім раёне асвоена серыйная зборачная вытворчасць легкавых аўтамабіляў «Джылі».

Як адзначыў Сямён Шапіра, у 2016—2020 гадах патэнцыйнымі пунктамі росту для вобласці павінны стаць такія напрамкі, як біяхімія, фармацэўтыка, вытворчасць медыцынскага абсталявання, тонкая хімія, турызм, аўтамабілебудаванне і электроніка. Напрыклад, у Нясвіжы працягваецца будаўніцтва завода дзіцячага харчавання магутнасцю 500 тон перапрацоўкі малака за суткі. У Слуцку будуюцца дражджавы завод. Адной з прыярытэтных задач у развіцці эканамічнага патэнцыялу вобласці Сямён Шапіра лічыць актывізацыю работы па прыцягненні інвестыцый, павышэнні аддачы ўкладзеных сродкаў. Самым значным праектам ён назваў будаўніцтва Кітайска-Беларускага індустрыяльнага парка «Вялікі камень». Да канца 2016 года плануецца завяршыць работы па будаўніцтве інжынернай інфраструктуры зоны парка.

— Плануючы работу, мы не павінны рабіць скідкі на цяжкасці. Упэўнены, што ў Мінскай вобласці ёсць усе рэзервы, каб працягнуць паступальнае развіццё і ўнесці свой уклад у павышэнне дабрабыту беларускага народа, — падкрэсліў Сямён Шапіра.

Таццяна ЛАЗОЎСКАЯ. *lazovskaya@zviazda.by*

ГУЛЯЮЦЬ УСЕ!

У Магілёве ствараюць умовы для будучых зорак па міні-гольфе



Першыя крокі ўжо зроблены. У маі ў Магілёве адбылося ўрачыстае адкрыццё першай пляцоўкі па міні-гольфе. Як адзначыў падчас гэтага мерапрыемства старшыня Беларускай асацыяцыі гольфа Уладзімір ДРАЖЫН, засталася пабудаваць яшчэ адну і ў абласнога цэнтра будучы ўсе шанцы на правядзенне чэмпіянату свету па міні-гольфе ў 2019 годзе.

За апошнія пяць гадоў на Магілёўшчыне шмат чаго зроблена для ўдасканалення матэрыяльнай базы фізкультурна-спартыўнай галіны вобласці. Завершана будаўніцтва льдавой арэны з гульнявой залай і рэканструкцыя гарадскога стадыёна ў Горках. Праведзена рэканструкцыя басейна і спартыўнай залы ў быхаўскім спарткомплексе. Адбыўся капітальны рамонт лыжаролернай трасы і пабудавана пад'язная дарога да яе ў вёсцы Палькавічы Магілёўскага раёна. У рамках акцыі «Родная старонка — дзецям» пры падтрымцы Беларускай федэрацыі футбола пабудаваны міні-футбольныя палі ў Магілёве, Бабруйску, Быхаве, Касцюковічах і Круглым. У Магілёве другое жыццё атрымалі залы барацьбы дзвюх дзіцяча-юнацкіх спартыўных школ №3, адна з якіх — алімпійскага рэзерву. Рэканструявана зала цяжкай атлетыкі яшчэ адной магілёўскай дзіцяча-юнацкай спартыўнай школы алімпійскага рэзерву «Спартак-2005». Бабруйчане атрымалі ў падарунак адноўлены стадыён імя Аляксандра Пракапенкі. Сёлета быў уведзены ў строй басейн у Краснаполлі. Працягваецца будаўніцтва льдавой арэны ў Шклове, фізкультур-

на-аздраўленчых комплексаў у Касцюковічах і Краснаполлі. Сёння ў краіне робіцца стаўка на развіццё гольфа і аднаго з яго відаў — міні-гольфа. Гэта пакуль што дастаткова новы для беларусаў, але перспектывы від спорту. Яго плануець уключыць у праграму Алімпійскіх гульняў.

Прапанову старшыні Беларускай асацыяцыі гольфа Уладзіміра Дражына па стварэнні ўмоў для гэтай гульні падтрымалі губернатар вобласці Уладзімір Даманеўскі і мэр Магілёва Уладзімір Цумараў. Змяняльна, што на стварэнне пляцоўкі не пайшло ніводнай капейкі з бюджэту. Фінансавую падтрымку аказалі магілёўскія прадпрыемствы новага пакалення VMG Industry і Mebelain. А добраўпарадкаваннем займаліся ў тым ліку і жыхары горада на чале з мясцовым кіраўніцтвам. Гэты аб'ект быў адным з асноўных падчас двух суботнікаў — гарадскога і рэспубліканскага. Вялікую падрыхтоўчую работу правялі камунальныя прадпрыемствы горада. «Магілёў-зеланбуд» зрабіў вялікае азеляненне, каб давесці пляцоўку да еўрапейскага ўзроўню. Бо дызайн у гэтым відзе спорту іграе не апошняю ролю.

— Гольф прызнаны відам спорту, але гэта перш за ўсё прыгожы спосаб арганізацыі вольнага часу, ён выходзіць лідарскія якасці, дапамагае аднавіць душэўную раўнавагу, — кажа **намеснік начальніка ўпраўлення спорту і турызму Магілёўскага аблвыканкама Вадзім БРАЖАЗІНСКІ.** — Міні-гольф з'яўляецца папулярнай гульні сярод людзей, якія любяць спорт і актыўны адпачынак.

Аб'ект пабудаваны ў спяцілыя тэрміны. Знаходзіцца ён за Палацам культуры вобласці побач з гаем, дрэвы якога падчас «Залатога шлягера» высаджвалі «зоркі» эстрады. Да паслуг гульцоў 18 дарожак і павільён для захоўвання інвентара. Настрой ствараюць зялёныя насаджэнні, малыя архітэктурныя формы, прафесійна зробленае асвятленне. Праект быў распрацаваны і ўзгоднены з усімі зацікаўленымі службамі за мінімальны час. Па ацэнцы Уладзіміра Дражына, аб'ект адпавядае міжнародным стандартам. Такі пакуль што адзіны ў краіне. Уладзімір Даманеўскі выказаў спадзяванні, што гэты прыгожы від спорту еўрапейскага ўзроўню прыжывецца як у горадзе на Дняпры, так і ў цэ-

лым па краіне. А мэр горада Уладзімір Цумараў падзяліўся думкай наконт таго, што было б добра да 1 верасня падарыць усім школам камплекты гульні ў міні-гольф. А таксама паабяцаў стаць пастаянным членам гольф-клуба і прывучаць да гэтага віду спорту ўнучак.

Першыя гульні рэспубліканскага ўзроўню адбыліся падчас адкрыцця пляцоўкі. Каб аб'ект запрацаваў у поўную сілу, трэба яшчэ прайсці пэўныя арганізацыйныя моманты. Абслугоўваннем поля для міні-гольфа будзе займацца «Магілёў-зеланбуд». Тут высаджаны туі, іншыя экзатычныя расліны, якія трэба даглядаць, — кажуць ва ўпраўленні камунальных прадпрыемстваў, якое з'яўляецца заказчыкам спортпляцоўкі. Само поле для міні-гольфа асаблівага догляду не патрабуе, запэўніваюць спецыялісты. На перыяд зімы яно будзе або дэмантавацца, або надзейна хавацца ад снегу.

Шанц паспрабаваць сябе ў нязвыклым пакуль што для большасці беларусаў спорце будзе ў кожнага. Спецыяльных навываў для гульні ў міні-гольф не патрабуецца. Правілы яе выдання размяшчаны на будынку пракату інвентару. Сэнс у тым, што ўдзельнікі клюшкамі заганяюць мячкі ў спецыяльныя лункі, спрабуючы прайсці адведзеную дыстанцыю за мінімальную колькасць удараў. Поспех залежыць ад таго, наколькі нязмушана паводзіць сябе ў гульні чалавек. І нават калі ён не стане спартсменам, міні-гольф дапаможа адчуць сябе больш упэўненым і мэтанакіраваным. А гэта сёння вельмі патрэбныя якасці для кожнага чалавека.

Нэлэ ЗІГУЛЯ. *zigulya@zviazda.by*

ЗВАНІЦЕ, ВАС ПАЧУЮЦЬ

Па традыцыі ў суботу пройдуць прамыя тэлефонныя лініі

На званкі жыхароў краіны адкажуць кіраўнікі гарадоў, раёнаў і абласцей, разам яны пастараюцца знайсці шляхі выхаду з праблемных сітуацый. Падобная сувязь функцыянуе ўжо больш за год, за гэты час чыноўнікам патэлефанавалі тысячы людзей. Сотні пытанняў былі не толькі пачуты, але і вырашаны.	Віцебскі аблвыканкам намеснік старшыні АСКЕРКА Віктар Вітальевіч (8021222222);
	Гомельскі аблвыканкам намеснік старшыні ГАРБАЧОЎ Уладзімір Уладзіміравіч (80232751237);
	Гродзенскі аблвыканкам намеснік старшыні ДЗЯШКО Уладзімір Іосіфавіч (80152735644);
	Магілёўскі аблвыканкам намеснік старшыні ЯНКОЎ Дзмітрый Васільевіч (80222501869)
	Мінскі аблвыканкам намеснік старшыні НЕЎМЯРЖЫЦКІ Сяргей Пятровіч (80175004160);
	Мінскі гарвыканкам кіраўнік спраў КОТАЎ Мікалай Аляксандравіч (80172224444).

Мінгарвыканкам і аблвыканкамы правядуць прамыя тэлефонныя лініі ў гэтую суботу, 11 чэрвеня, свае пытанні можна задаць з 9.00 да 12.00.

Брэсцкі аблвыканкам
намеснік старшыні СЯРКОЎ Міхаіл Мікалаевіч (80162213121);